

REGOLAMENTI

REGOLAMENT TAL-KUNSILL (UE) Nru 1258/2012

tat-28 ta' Novembru 2012

dwar l-allokazzjoni tal-opportunitajiet tas-sajd skont il-Protokoll miftiehem bejn l-Unjoni Ewropea u r-Repubblika tal-Madagaskar li jstabilixxi l-opportunitajiet tas-sajd u l-kontribuzzjoni finanzjarja previsti fil-Ftehim ta' Shubija dwar is-sajd fis-sehh bejn iż-żewġ partijiet

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikulari l-Artikolu 43(3) tiegħu,

Wara li kkunsidra l-proposta tal-Kummissjoni Ewropea,

Billi:

- (1) Fil-15 ta' Novembru 2007, il-Kunsill adotta r-Regolament (KE) Nru 31/2008 dwar il-konkluzjoni tal-Ftehim ta' Shubija fis-settur tas-sajd bejn il-Komunità Ewropea u r-Repubblika tal-Madagaskar ⁽¹⁾ ("il-Ftehim ta' Shubija").
- (2) Fl-10 ta' Mejju 2012 ġie inizzjalat Protokoll ġdid għall-Ftehim ta' Shubija ("il-Protokoll il-ġdid"). Il-Protokoll il-ġdid jagħti opportunitajiet tas-sajd lill-bastimenti tal-UE fl-ilmijiet li fihom il-Madagaskar għandu s-sovranità jew il-ġurisdizzjoni fir-rigward tas-sajd.
- (3) Fit-28 ta' Novembru 2012, il-Kunsill adotta d-Deċiżjoni 2012/826/UE ⁽²⁾ dwar l-iffirmar tal-Protokoll il-ġdid u l-applikazzjoni provviżorja tiegħu.
- (4) Il-metodu għall-allokazzjoni tal-opportunitajiet tas-sajd fost l-Istati Membri għandha tiġi ddefinita għall-perjodu ta' applikazzjoni tal-Protokoll il-ġdid.
- (5) Ir-Regolament tal-Kunsill (KE) Nru 1006/2008 tad-29 ta' Settembru 2008 dwar l-awtorizzazzjonijiet għall-attivitajiet tas-sajd tal-bastimenti tas-sajd tal-Komunità barra mill-ilmijiet tal-Komunità u l-aċċess ta' bastimenti ta' pajjiżi terzi għall-ilmijiet tal-Komunità ⁽³⁾, jipprevedi illi jekk ikun jidher li l-awtorizzazzjonijiet għall-attivitajiet tas-sajd u l-opportunitajiet tas-sajd allokati lill-Unjoni skont il-Protokoll il-ġdid ma jkunux qed jintużaw għal kollox, il-Kummissjoni għandha tinforma lill-Istati Membri kkonċernati. F'każ li ma tintbagħatx risposta sa data ta' skadenza li għandha tiġi stabbilita mill-Kunsill,

dan għandu jitqies bhala konferma li l-bastimenti tal-Istat Membru kkonċernat mhux qed jużaw għal kollox l-opportunitajiet tas-sajd tagħhom fil-perjodu kkonċernat. Dik l-iskadenza għandha tiġi stabbilita.

- (6) Minhabba li huwa previst li l-Protokoll jiġi applikat b'mod provviżorju mid-data tal-firma tiegħu u mhux qabel l-1 ta' Jannar 2013, huwa xieraq illi dan ir-Regolament jibda japplika mid-data hekk iddeterminata.

ADOTTA DAN IR-REGOLAMENT:

Artikolu 1

1. L-opportunitajiet tas-sajd stabbiliti fil-Protokoll miftiehem bejn l-Unjoni Ewropea u r-Repubblika tal-Madagaskar li jstabilixxi l-opportunitajiet tas-sajd u l-kontribuzzjoni finanzjarja previsti fil-Ftehim ta' Shubija dwar is-sajd fis-sehh bejn iż-żewġ Partijiet ("il-Protokoll") għandhom jitqassmu fost l-Istati Membri kif ġej:

Tip ta' bastiment	Stat Membru	Opportunitajiet tas-sajd
Bastimenti tas-sajd bit-tartarun għat-tonn	Spanja	21
	Franza	18
	L-Italja	1
Bastimenti tas-sajd bil-konz tal-wiċċ b'tunnel-laġġ ta' aktar minn 100 TG	Spanja	17
	Franza	9
	Il-Portugall	5
	Ir-Renju Unit	3
Bastimenti tas-sajd bil-konz tal-wiċċ b'tunnel-laġġ ta' 100 TG jew anqas	Franza	22

2. Ir-Regolament (KE) Nru 1006/2008 għandu japplika minghajr preġudizzju għall-Ftehim ta' Shubija.

3. Jekk it-talbiet għall-awtorizzazzjonijiet tas-sajd mill-Istati Membri msemmija fil-paragrafu 1 ma jeżawrixxux l-opportunitajiet kollha tas-sajd stabbiliti fil-Protokoll, il-Kummissjoni għandha tqis it-talbiet għall-awtorizzazzjonijiet tas-sajd magħmulin minn kwalunkwe Stat Membru ieħor, skont l-Artikolu 10 tar-Regolament (KE) Nru 1006/2008.

⁽¹⁾ ĠU L 15, 18.1.2008, p. 1.

⁽²⁾ Ara l-paġna 11 ta' dan il-Gurnal Uffiċjali.

⁽³⁾ ĠU L 286, 29.10.2008, p. 33.

4. L-iskadenza sa meta l-Istati Membri ghandhom jikkonfermaw li mhumiex qed jagħmlu użu shih mill-opportunitajiet tas-sajd li jkunu ngħatawllhom, kif imsemmi fl-Artikolu 10(1) tar-Regolament (KE) Nru 1006/2008, ghandha tkun ta' ghaxart ijiem tax-xogħol minn meta l-Kummissjoni tinformahom li l-opportunitajiet tas-sajd mhumiex qed jintużaw kollha.

Artikolu 2

Dan ir-Regolament ghandu jidhol fis-sehh l-ghada tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Huwa jibda japplika mid-data tal-iffirmar tal-Protokoll u, l-aktar kmieni, mill-1 ta' Jannar 2013.

Dan ir-Regolament ghandu jorbot fl-intier tiegħu u japplika direttament fl-Istati Membri kollha.

Magħmul fi Brussell, it-28 ta' Novembru 2012.

Għall-Kunsill

Il-President

S. ALETRARIS
